

ضلعي بدين جي لوڪ شاعريءَ جو تحقيقي اڀياس

A Research Study about Folk Poetry of District Badin

Abstract:

Sindhi poetry started with folk poetry. It started with the folk poets of Badin. The elements of folk poetry in Sindh are connected with the folk poetry of Badin. We find continuity in every period. Although the influence of folk poetry of Badin district has not been limited to specific regions, but to the whole of Sindh and the world. Prince Dodo's death is bravery, that's why people's belief is still established that there is success in sacrificing one's head for the sake of the country instead of bowing down to an opponent and oppressor. Honor is dearer than life; my garden is the honor of the nation. Such social, moral and patriotism points of view started from Badin. It can be reduced from that, folk poetry has proudly raised the shoulders of the Sindhi Nation. And from time to time, folk poetry is also playing an important role in Sindhi literature in terms of thought, in which among the folk poets of Badin, BhagoBhan, MarkhanSheikhan, SaanwanFaqr, MureedMaheri, Jaam Khan Chandio, Maulvi Ahmed Mallah, TalibLohar, KhairMuhammad 'Khas' Muhammad IsmailShoro, Abdul Rahim Talpur 'Hajan' are worth mentioning.

سنڌي شاعريءَ جي شروعات لوڪ شاعري سان ٿي آهي. سنڌ ۾ لوڪ شاعريءَ جا جيڪي تاريخي اهڃاڻ ملن ٿا، انهن ۾ ان جي شروعات بدين جي لوڪ شاعرن کان چٽي وڃي ٿي، جنهن ۾ رزميه شاعري، ڳيچ ۽ پيرائا اهم آهن. سنڌ ۾ موجود لوڪ شاعريءَ جا اهڃاڻ بدين جي لوڪ شاعري سان ڳنڍيل آهن. اهو تسلسل هر دور ۾ اسان کي ملي ٿو. سنڌي لوڪ ادب ٿر يا نظم ۾ هجي، انهيءَ ۾ بدين جي واقعن جي ڄاڻ موجود آهي. جيتوڻيڪ بدين ضلعي جي لوڪ شاعريءَ جو اثر مخصوص علائقن

تائين نه بلڪ پوري سنڌ ۽ دنيا ۾ ٿيو آهي. خاص طور تي اُتي اسلامي ۽ جنگي واقعن ۾ مختلف فڪري نُڪتن جهڙوڪ: اطاعت، معرفت، دليري، بهادري، عزت، غيرت ۽ عقيدت جو اظهار اهم پهلو آهن. ساڳيءَ طرح بدين ۾ ٻاهران ايندڙ حملا آورن جي حملن سبب بدين جي ثقافت، تهذيب ۽ نفسيات جو اثر به پوري سنڌ تي ٿيو آهي، جنهن ۾ گهڻيون ئي تهذيبي، ثقافتي، رسمون ۽ رواج اڄ تائين سنڌ ۾ هلندڙ آهن. دودي جو موت دليري آهي، انهيءَ ڪري ماڻهن جو ويساهاج به قائم آهي ته ملڪ جي خاطر سر قربان ڪرڻ ۾ ئي ڪاميابي آهي، بجاءِ جو هڪ مخالف ۽ ظالم اڳيان جهڪجي. عزت، جان کان پياري آهي، مائي ٻاگهي قوم جي عزت آهي. اهڙن سماجي، اخلاقي ۽ حب الوطنيءَ جي فڪري نُڪتن جي شروعات بدين کان ٿي. انهيءَ مان مطلب ڪڍي سگهجي ٿو ته لوڪ شاعري سنڌي قوم جو فخر سان ڪَـنڌ بلند ڪيو آهي ۽ وقتن بوقت لوڪ شاعري سنڌي ادب ۾ فڪري حوالي سان به اهم ڪردار ادا پئي ڪندي رهي آهي. بدين جي لوڪ شاعرن مان ڀاڳو ڀان، مرڪان شيخڻ، سانوڻ فقير، مريد مهيري، ڄام خان چانڊيو، مولوي احمد ملاح، طالب لوهار، خير محمد 'خاص' محمد اسماعيل شورو، عبدالرحيم ٽالپر 'حاجن' جا نالا قابل ذڪر آهن.

سنڌي لوڪ شاعري ۽ بدين جي لوڪ شاعرن جو فڪري جائزو

هر علائقي جي لوڪ شاعريءَ تي، ان علائقي جي حالتن مطابق مڪاني زندگيءَ جو رنگ رچيل هوندو آهي هر علائقي جي لوڪ ادب ۾ شاعر يا سڄڻ پنهجي زميني حقيقتن ۽ سماجي جوڙجڪ مطابق پنهجي خيالن جو اظهار ڪندا آهن. جڏهن ته لوڪ شاعريءَ ۾ خيالن جي اهڙي ته عمدگي پيش ٿيل هوندي آهي، جو ان ۾ تصنع جي ٻوڙ نه هوندي آهي. لوڪ شاعري هر قوم جو سينگار ٿئي ٿي. لوڪ ادب جي هر صنف ادبي ۽ لساني نقط نظر سان گهڻو ڌيان ڇڪائي ٿي. سنڌي لوڪ شاعري زندگيءَ جي مَر ٽڙي رُخن سان سلهاڙيل هوندي آهي، جنهن ۾ سڀني شعبن خاص ڪري رستن، رسمن، سورهياڻي، سچائي ۽ سخاوت کان علاوه زندگيءَ جا جذباتي پهلو مثلاً: عشق، حسن، ڏک، درد، جهيڙن وغيره جا موضوع اچي وڃن ٿا. لوڪ شاعرن سنڌ جي تهذيب ۽ تمدن جي دفتر کي پنهجي لوڪ شاعريءَ ۾ محفوظ ڪيو آهي. سنڌ جي لوڪ شاعريءَ ۾ ڪابه ٺاهه ٺوهر يا آميزش نه آهي، ان ۾ تڪلف جي واس ۽ ٻوڙ به

ڪانهيپسُ گهڙن ۽ عام لوڪن، پنهنجي اندر جي جذبن ۽ اُمنگن کي پنهنجي ماحول مطابق پنهنجي تهذيب ۽ تمدن جي روشنيءَ ۾ روزمره جي سادي سباجهڙي سڪ، محبت، قرب، سَلميس ۽ منڙي ٻوليءَ ۾ پيش ڪيو آهي، انهيءَ لاءِ الله بخش نظاماڻي پنهنجي ڪتاب ۾ لکن ٿا ته ”گهڙ ٿي لوڪ شاعريءَ جي زندگيءَ جو آئينو آهن ۽ سندن تهذيب جا سرچشما آهن.“ (نظاماڻي، 1981: 25)

سنڌ مختلف علائقن ۾ 30 ضلعن تي ٻڌل خطو آهي. هر علائقي جي ماڻهن وٽ سندن ماحول پٽاندر علم ۽ ادب جي تخليق ٿيندي رهي ٿي. توڙي جو هڪ ٻوليءَ جي هجڻ باوجود ڪجهه مفاصلي ۾ ٻوليءَ ۾ فرق نظر ايندو آهي. لهجي ۽ لفظن ۾ ڦيرڦار هئڻ سان گڏوگڏ سماج جي مختلف ريتين روايتن ۽ علائقي جي نسبت سان ڌار ميناج ۽ خوشبو شامل هوندي آهي. انهيءَ حوالي سان ڊاڪٽر خادم بروهي لکن ٿا ته ”هر 10 ڪلوميٽر مفاصلي کان پوءِ ٻولي ۽ لهجي ۾ فرق هوندو آهي.“ (بروهي، 1990: 255)

سنڌ جي تاريخ ۾ عام ماڻهن جي زندگيءَ جو اظهار لوڪ شاعريءَ ۾ ٿيو آهي ۽ ان جو تاريخي پسمنظر مختلف دؤرن ۾ آهي ۽ هر دؤر ۾ سنڌي ادب جي علمي، ادبي، سماجي ۽ لساني اهميت الڳ ۽ جداگانہ آهي.

سنڌ ۾ راجا ڏاهر جي حڪومت وڃڻ کان پوءِ سنڌ تي عربن جو دؤر 712ع کان 1050ع تائين رهيو. هن دؤر ۾ سنڌ جي لاڙ واري علائقي ۾ عربي ۽ سنڌيءَ ۾ اسلامي تعليمات ڏيڻ جي سلسلي جو آغاز ٿيو. عرب سياحن ۽ تاريخدانن سنڌي ٻوليءَ جو تمام گهڻو ذڪر ڪيو ۽ انهن سنڌي ٻوليءَ جي لساني هڪجهڙائيءَ کي محسوس ڪندي عربن سنڌ کي وڌيڪ اسلام جي ڦهلائڻ جي حوالي سان اهم سمجهيو.

عربن جي دؤر کان پوءِ سومرن جو دؤر شروع ٿيو جيڪو 1050ع کان 1351ع تائين قائم رهيو. سنڌي لوڪ شاعريءَ جي حوالي سان هيءَ سونهري دؤر آهي ڇاڪاڻ ته هن دؤر ۾ سنڌ جي لوڪ شاعريءَ جو بنياد پيو. سنڌي لوڪ شاعريءَ ۾ رومانوي قصا ۽ جنگين جا داستان شروع ٿيا، پٽن ۽ پانن انهن قصن کي خوب ڳايو ۽ انهن کي عام ماڻهو تائين پهچايو. ڀاڳو ڀان ۽ مرڪان شيخڻ جو تعلق به سومرن جي دؤر سان آهي. ڀاڳو ڀان سنڌ جي رزميه شاعريءَ ۾ ’دودي چنيسر‘ جي واقعيءَ کي سورهيءَ جي ڪردار ۾ خوب ڳايو. هن دؤر ۾ نه صرف رزميه داستان ملن ٿا بلڪ هن دؤر ۾ مرڪان شيخڻ جا

مرشد جي عقيدت ۾ اظهار، نج ۽ سادي فهم ۾ ڳيچ ۽ پيراڻا پڻ ملن ٿا، ’مرڪان شيخڻ‘ کي سنڌ جي پهرين شاعره تسليم ڪيو وڃي ٿو.

سومرن جي دؤر ۾ سنڌ جي سياسي ۽ سماجي هلچل سبب بدين وارو علائقو غير آباد ۽ بنجر ٿي ويو هتي جي پُر رامن ماحول ۾ جنگين جي ٿيڻ سبب محروميت ۽ بي آرامي وڌي. جنهن سبب ماڻهن سڪون جي تلاش لاءِ پاڻ واجهايو ۽ آهستي آهستي مذهبي عنصرن کي قبول ڪيو. اهوئي سبب آهي جو انهيءَ دؤر ۾ پير صدرالدين شاه پنهنجي گنانن ۾ مذهبي فڪر جي وسيلي هتي جي ماڻهن کي تعليم ڏني ۽ پير صدرالدين جو پٽ پير تاج الدين مذهبي فڪر کي ڦهلائڻ ۾ ساڻس گڏ رهيو.

سنڌ جي تاريخ مان خبر پوي ٿي ته سمن جي دؤر کان پوءِ سنڌ جي جاگرافيائي لحاظ کان لاڙ وارو علائقو تمام گهڻو متاثر ٿيو. سنڌ سمن کان پوءِ ڌارين جي ور چڙهي وئي، ارغونن، ترخانن، مغلن جي دؤر ۾ سنڌ جو سياسي نظام درهم برهم ٿي ويو، انهي گڏيل دؤر ۾ فارسي دفتری ٻولي هئي. تنهنڪري عام ماڻهن تائين سنڌي ٻولي وسيلو نه رهي ۽ لوڪ شاعريءَ جو تخليقي عمل پڻ گهٽ رهيو. جڏهن ته ڪلاسيڪل جي حوالي سان گڏيل دؤرن ۾ قاضي قادن، مخدوم نوح، شاه عبدالڪريم بلڙي وارو، شاه لطف الله قادري، شاه عنايت رضوينمايان شاعر ٿي رهيا.

بن صدين جي وچ وري عرصي ۾ غلامي، ظلم، ڏاڍ جي دؤر کان پوءِ سترهين صديءَ جي بلڪل شروعات ۾ سنڌ آزاد ٿي ۽ ’ڪلهوڙا‘ حڪومت قائم ٿي. هن دؤر ۾ به سرڪاري ٻولي فارسي ٿي رهي، تعليم به عربي ۽ فارسي ذريعي ڏني وئي. هي ٻوليون صدين تائين راج رهڻ باوجود اڪثريت تي اثرانداز ٿي نه سگهيون. تعليم ۽ تدريس جا مقصد حاصل نه پئي ڪري سگهيون. ان جو ڪارڻ اهو هو ته عوامي سطح ته ان جو واهپو نه هو فارسي ۽ عربي ٻولي ڌارين جي ٻولي هئڻ ڪري، ان ۾ لوڪ ماڻهو پنهنجو اظهار نه ڪري پئي سگهيا. جڏهن ته ان وقت ماڻهن کي پنهنجي ٻوليءَ ۾ تدريس علم به نه ملندو هو. مذهبي تعليم (الف - ب اشباع) جي صورت ۾ شاعري ذريعي ڏني وئي، خاص ڪري سنڌ ۾ لاڙ واري علائقي ۾ معرفت ۽ اطاعت وسيلي آخرت جي چوٽڪاري کي اهم سمجهيو ويو، جنهن ۾ خواجہ محمد زمان لنواري وارو ۽ عبدالرحيم گرهوڙي نمايان آهن. ڪلهوڙن جو دؤر سنڌي ادب جي حوالي سان سونهري دؤر رهيو آهي. هي دؤر نه صرف ڪلاسيڪل شاعريءَ جي صورت ۾ بلڪ

لوڪ شاعريءَ جي حوالي سان به شاندار رهيو. هن دؤر ۾ سنڌي لوڪ بيت کانسواءِ لوڪ شاعريءَ جون مختلف صنفون متعارف ٿيون، جنهن ۾ مدح، مولود، معجزو، مناجات ۽ واقعاتي شعر اهم آهن. جڏهن ته اُن وقت ۾ مذهبي فڪر هئڻ سبب لوڪ ماڻهن وٽ اهي صنفون گهڻي قدر متعارف ٿيون.

ڪلهوڙن جي دؤر کانپوءِ سنڌ ۾ ٽالپرن جو دؤر 1783ع کان 1843ع تائين رهيو. هن دؤر ۾ لوڪ شاعريءَ جي فڪر کي وڌڻ جو موقعو مليو. رزميه شاعريءَ جي فڪر کي ڪلهوڙن جي دؤر ۾ شاھ لطيف سُر ڪيڏاريءَ جي صورت ۾ ڪيو ۽ ٽالپرن جي دؤر ۾ خليفي نبي بخش ڪرڙي واري جنگ جو ذڪر ڪيڏاريءَ جي رنگ ۾ چٽيو. ڪيڏاريءَ جي فڪر جو معيار ڀاڳو ڀاڻ جي رزميه شاعريءَ جو تسلسل آهي. هن دؤر ۾ نه صرف مدح، مولود ۽ تيه اڪري پڻ ترقي ڪئي بلڪه قصه گوئي باقائده فن جي صورت اختيار ڪئي، جنهن ۾ حفيظ تيوڻي 'مومل راڻي' جي قصي کي نظم جي صورت ۾ آندو ۽ بدين جي خليفي عبدالله نظاماڻي 'ليلي معجون' جي قصي کي باقائده منظوم ڪيو.

ٽالپرن جي دؤر کانپوءِ انگريزن جو دؤر 1843ع کان 1947ع تائين رهيو. هن دؤر جو وڏو ڪارنامو سنڌي صورتخطي ٺهڻ آهي. سنڌي صورتخطيءَ جي باقاعده شڪل ٿيڻ ڪري ادب جو نئون دؤر شروع ٿيو. جنهن سبب سنڌي نثر ۾ وسعت آئي ۽ گڏوگڏ شاعري به عروج تي پهتي. جڏهن ته انسانن جي زندگيءَ جو پيڙا ۽ سورمين جي داستانن جو آواز لوڪ شاعريءَ جي مختلف صنفن ۾ ٿيڻ لڳو. نثر بيت ۽ ڪافيءَ جي صنف ۾ درد ۽ تڪليفن جا بيان شامل ٿيا. عشقيه شاعريءَ جي لاءِ 'ڪافي' جي صنف کي موزون قرار ڏنو ويو. نثر بيتن ۾ سانوڻ فقير ۽ مريد مهيري بدين ۾ نمايان شاعر ٿي رهيا ۽ مولوي احمد ملاح جو پڻ هن دؤر سان تعلق هو. هن لوڪ شاعريءَ جي صنف 'تيه اڪريءَ' ۾ اسلام جي بنيادي احڪامن جي وڏي وضاحت ڪئي. سندس تيه اڪريءَ ۾ تجنيس جو وڏو استعمال ٿيل آهي. نموني طور سندس تيه اڪريءَ مان تجنيس حرفيءَ جو مثال ڏجي ٿو.

عقل، عبرت، عاقبت، ۽ عافو عـزـت، عافيت،
اُو اڙين آڌار ڏئي ٿو هر مهل جيڪي مـڱـو.
دولتون، دانائون، دنيا، دائون، دان، دين
دَر مٿان دادار ڏئي ٿو هر مهل جيڪي مـڱـو.

مهر، مدئون ۽ معافون، ماڳ، ماڙيون، ملڪ، مال

(ڪليات احمد: ڀاڱو پهرين 85)

انگريزن جي دؤر کانپوءِ 1947ع ۾ آزاديءَ جي خوشحاليءَ جي دؤر جا اِ مڪان روشن ٿيا پر ان جي برعڪس هن دؤر ۾ سياسي، سماجي، معاشي، مذهبي، ثقافتي، تمدن ۽ تهذيب جي وڏي اُٿل پُٺل ٿي. جنهن ۾ انساني زندگيءَ جي بنيادي حقن جي هٿ چراند ڪئي وئي ۽ سماجي برائين ۾ ڪوڙا ڪيس، هٿرادو حج، مذهبي متعصب جهڙا انيڪ واقعا پيدا ٿيا ۽ جهالت پڻ زور وٺڻ لڳي، ته ان جو پوري سنڌ تي اثر ٿيو. خاص طور تي انهن واقعن جو تعلق بدين سان گهڻو ئي آهي. هڪ ته تاريخي پس منظر ۾ هيءَ علائقو هميشه جنگين جي اثر هيٺ رهيو جنهن ۾ 'دودو ۽ چنيسر' کان وٺي 'مدد علي خان پٺاڻ' جي واقعن ۾ تمام گهڻي سماجي حالتن ۾ ڏڦير پيدا ٿيو. انهيءَ سماجي برائين کي ختم ڪرڻ جي لاءِ لوڪ شاعري پنهنجو اهم ڪردار ادا ڪيو. جنگي داستانن کان وٺي انساني زندگيءَ جو ڀرپور اظهار ۽ آواز لوڪ شاعريءَ جي مختلف صنفن ۾ ڪيو ويو. بدينجي لوڪ شاعرن مان ڀاڳو ڀاڻ، مرڪان شيخڻ، سانوڻ فقير، مريد مهيري، جام خان چانڊيو، مولوي احمد ملاح، طالب لوهار، خير محمد 'خاص' محمد اسماعيل شورو ۽ عبدالرحيم ٽالپر لوڪ شاعريءَ ۾ اهم ڪردار ڪيو آهي. طوالت کان بچڻ خاطر انهن مان نامور

لوڪ شاعرن جو ذڪر هيٺ ڏجي ٿو.

ڀاڳو ڀاڻ: سنڌ جو آڳاٽو لوڪ شاعر آهي. سنڌي ادب ۾ رزميه شاعريءَ جو ابتدائي نمونو سنڌي لوڪ ادب جي تاريخ ۾ ملي ٿو ان جو تعلق ڀاڳو ڀاڻ جي شاعريءَ سان آهي. ڀاڳو ڀاڻ اهي رزميه ڳاهون 1150ع کان 1250ع تائين سومرن ۽ سمن جي گجرن سان لڙائين، دودي ۽ چنيسر جي جنگ ۽ ٻين ويڙهاندن بابت عام ملن ٿيون.

سندس شاعري سومرن ۽ علاؤالدين جي وچ ۾ لڳل جنگ جي واقعي کي هوبهو ڏيکاري ٿي. ان ۾ سنڌ جي عزت، مان ۽ روايتن کي برقرار رکندي جذبات ڀريا رزميه شعر چيا آهن ۽ پاڻ سنڌ جي عوامي شاعر هئڻ ناتي انهيءَ جنگ دوران ٿيندڙ ڳالهين جو شاهد ۽ گواه آهي. پاڻ سنڌ جي انهيءَ تاريخي واقعي کي رزميه شاعريءَ جي رنگ ۾ مختلف موضوعن ۾ ڳايو آهي جهڙوڪ: جنگ جي يادگيري، سوڀ، هار، سورهيائي

۽ سنڌ جي روايتن جا اهم پهلو ملن ٿا. نموني طور سندس رزميه شعر بهادريءَ جي حوالي سان هيٺ ڏجي ٿو:

اپ سڀ ڪنهن اچو، اپ نه اچو ڪو
مٽي به مٽي ٿيو سورهيه سر سنڌوءَ

شيخ اياز لکن ٿا ته ”انسان ٻن قسمن جا هوندا آهن؛ هڪڙن کي ڇاڻي ڇڄ ۾ هوندي آهي ۽ ٻين کي لڄ لڙي ۾. انهيءَ ڪيفيت جو اظهار بدين جي سگهڙ ڀاڱو ڀان ٻن بيتن ۾ ڪيو آهي، هي بيت خلجيءَ جي وچ ۾ سوال جواب هئا، جنهن وقت هن ڀاڱيءَ جو سڱ گهريو هو. خلجي چيو:

پار پرڇو پاڻ ۾، ڀاڱهي ڏيو مون،
سڀ پهريان سومرا، جهجهي ڏيئي پون.

جنهن تي ننگر جواب ۾ چيو هو ته:

ڀاڱهي ڀاڱهي مَ ڇٽو، ڀاڱهي مون مائي،
ڀاڱهي وٺي نانءُ، تنهن وات وڍيان وائي،
ڇڏيان سر سلطان جو ڪنن سان.

ڀاڱو ڀان جي رزميه شاعريءَ ۾ بهادريءَ کان علاوه اتحاد، ڀائپي، صلح جا فڪري سبق پڻ ملن ٿا. پاڻ دودي ۽ چنيسر کي پڳ جي معاملي تان رسا ڪشي کي گهٽائڻ ۽ ٻنهي ڀائرن جو پاڻ ۾ ٺاه ڪرڻ جون ڪوششون هر وقت ڪندو رهيو. پر سندس ڪوششن باجود ائين نه ٿي سگهيو. پاڻ دودي ۽ چنيسر کي هميشه گڏ ٿي ڏسڻ ٿي چاهيو. سندس چيل بيت مان اڄ به انهيءَ ڳالهه جو واضح ثبوت ملي ٿو.

دودو چنيسر پاڻ ۾، ٻئي پٽ دودي سڏجن،
سي پڙ پوٽا پونگر جا، ٿا رونشي راند رهن.“

نتيجو: ڀاڱو ڀان رزميه شاعريءَ ۾ انهن واقعن جو هوبهو شاهد ۽ گواه رهيو آهي. سندس ڳاهون اڄ به ڪنڊڪڙچ ۾ پکڙيل آهن. زندگيءَ ۾ جنگي واقعن کي شاعريءَ ۾ پيش ڪرڻ ڏکيو عمل آهي. سنڌ ۾ هي واقعو تاريخي حيثيت رکي ٿو. انهيءَ کي ڳاهن جي صورت ۾ ڀاڱو ڀان بيان نه ڪري ها ته شايد ’دودي ۽ چنيسر‘ جي

جنگنامي کان غير واقف هجڻ ها. انهيءَ تاريخي قصي جي اهميت انهيءَ دؤر سان جوڙيل واقعن جي ڪري آهي. اڄ جي دؤر ۾ به عزت، غيرت، قومي وقار، حب الوطني، صبر ۽ استقامت اهي خاص خوبيون ۽ خصوصيتون سندس شاعريءَ ۾ ظاهر آهن جيڪي تاريخي ڪردارن جي اهميت بيان ڪرڻ جو وڏو درجور ڪن ٿيون.

مرڪان شيخڻ: سنڌي ادب ۾ عورتاڻي ادب جا اهڃاڻ سومرن جي دؤر ۾ ملن ٿا. ان ڏس ۾ مرڪان شيخڻ جا ڳيچ وڏي اهميت جا حامل آهن سندس تعلق بدين ضلعي سان آهي ۽ وفات 1300ع ڌاري ٿي. سندس ڪلام پنهنجي مرشد شيخ ڀانڊاريءَ جي عقيدت جا ڪي اظهار ۾ چيل آهي. هن جي عقيدت جا لفظ اڄ به قريه ڀانڊاريءَ جون عقيدتمند ناريون ۽ مرد درگاه تي هن طرح ڳائيندا آهن ته:

دهل گهرايم سهڻا مور چيندو
مرشد جي ملي تي رهاڻ
قريه ڀانڊاريءَ جي ملي تي رهاڻ
جيئن پير، لوڏون ڪندين سنڌ ۾
(ڪلام مرڪان شيخڻ ص 4)

ان ڳيچ ۾ آس ۽ چر ڪ آهي، هڪ احساس آهي ۽ عقيدت جا لفظ آهن ۽ پاڻ ان جذبي کي شدت سان محسوس ڪري ٿي. هڪ ٻئي ڳيچ ۾ هن ريت اظهار ڪري ٿي:

هي ڪانڊڙي لس،
هي واسو رڙي وس،
آءُ ڪلندي، ڪڏندي اچان،
قريه ڀانڊاريءَ جي پار ۾.
(ڪلام مرڪان شيخڻ ص 5)

مرڪان شيخڻ جي ڪلام ۾ فڪري لحاظ کان مرشد جي ساراهه ان جي عقيدت ۾ ’آئون ڪلندي ڪيڏندي اچان‘ جهڙن بنيادي فقرن مان ظاهر آهي ته کيس قريه ڀانڊاريءَ واري مرشد سان عقيدت وارو ناتو هو ۽ اهڙيءَ ريت سندس سموري شاعريءَ ۾ عقيدت جا چٽا عڪس موجود آهن. اهي سمورا عڪس سادي ٻوليءَ ۾ آهن جيڪي ڳائڻ جي صورت ۾ محفوظ رهيا آهن ۽ هڪ دؤر کان ٻي دؤر تائين منتقل ٿيندا رهيا آهن.

محمد سومار شيخ لکن ٿا ته ”مرکان جي قديم ٻولي ۽ قديم شعر کي سمجھڻ لا مون سڀني پهلون تي روشني وڌي آهي. مون کي ڀروسو آهي ته انهن پهلون کي ڏسڻ کان پوءِ مرکان جي ڪلام کي سمجھڻ ۾ گهٽ وقت محسوس ٿيندي. منهنجي مهربان ماءُ ۽ ٻين شيخ پيٽرن کان مرکان شيخن جا ڳايا لکرايم.“ (6)

نتيجو: مرکان شيخن جي ڪلام ۾ عقيدت وارو عنصر نمايان ملي ٿو جنهن کانپوءِ سنڌ جي ڪلاسيڪل شاعرن ان اثر کي قبول ڪيو آهي. ان جو اظهار تقريباً سڀني ويراڳي شاعرن ڪيو آهي. جيڪي پنهنجي عارفاني فڪر جي اظهار ۾ پنهنجي رهبر، مرشد يا گروءَ جي ساڳي کان پري نه ويا آهن. عشق ۽ عرفان جي منزل تي پهچڻ ۾ سڀني رهنمائي ورتي ۽ کين محبوب جي رضامندي حاصل ٿي. انهي حقيقي فڪر جي شروعات سومرن جي دؤر ۾ مرکان شيخن کان ٿي ٿي، جنهن پنهنجي مرشد قريهيل پانڊاريءَ جي شان ۾ ڳيچ چيا هئا.

سانوڻ فقير: سانوڻ فقير 1870ع ڌاري بدين تعلقي ۾ لنواري شريف لڳ يونين ڪائونسل عبدالله شاه جي ٽپي پني ۾ ڄائو. ذات جو خاصخيلي هو. والد جو نالو گابار هئس. پاڻ ۾ چار ڀائر هئا. 1915ع ۾ دنيا ۾ وبا پڪڙي ان بيماريءَ ۾ سانوڻ فقير جي گهر واري ۽ سندس ٻه ڀائر فوت ٿيا ۽ ان کانپوءِ سندس زخمن کي زبان عطا ٿي ۽ سنڌ جا سڀ عشق شاعريءَ ۾ ڳائي ڇڏيائين. نثر بيت جي شاعري ان وقت پيا شاعر به ڪندا هئا. ڪبير شاهه ابراهيم شيخ، شيخ احمد، مولا بخش خاصخيلي، گهٽ شاعر ڪونه هئا، پر ان زمانيءَ کان وٺي اڄ تائين سانوڻ فقير جي ڊگهين ستن وارن بيتن جو سنڌ ۾ وينجهار شاعر ٿي گذريو آهي. سانوڻ فقير جي وقت ۾ جن به نثر بيت جي شاعري ڪئي آهي پر سانوڻ فقير جي اسلوب انداز مان جند ڇڏائي نه سگهيا. صديق خاصخيلي، تودو فقير، مدو فقير نظاماڻي، مولا بخش خاصخيلي جا نثر بيت، سانوڻ فقير جي انداز کا آڃا ناهن. بلوچ صاحب جي چواڻي ته ”سانوڻ فقير ڊگهي بيت جي صنف کي نڀايو ۽ واه جو نڀايو.“ (7)

نثر بيت ۾ سانوڻ فقير سالڪن جي سلسلي ۾ مارئي، جوڳين، آديسين، سامونڊين، سسئي، رامڪلي ۽ ٻين سُرَن ۾ تصوف ۽ سلوڪ جي نقطن کي نروار ڪيو آهي ۽ پاڻ راه طريقت ۽ اخلاقي قدرن بابت اعليٰ اظهار پنهنجي نثر بيتن ۾ ڪيو آهي.

خود پنهنجي خدا سين، آئون رات به ٿيس روء

ڪوڄها ڍڪيم ڪپڙا، ٻيوسيل بنايم سوءِ
اسان عاشقن جو آهي هنڌ مڪان هوءَ
سڄي سڪ، سانوڻ چئي، آئون سڄو طاب اوءِ
الله جل جلاله، رڪندو پاڪ پناه ۾
(سانوڻ فقير رسالو ص 139)

سانوڻ فقير پنهنجي شاعريءَ ۾ نظر جي تيزي، ذهن جي صفائي، زندگيءَ جي ظاهري اسباب ۽ جنسار کي ايترو ته باريڪ بيبي سان ڏٺو آهي جو هو گهر ۽ مال، راج ۽ ڀاڳ جي گهڻين ڳالهين کي ته پوري طرح سمجهي ٿو. مگر ان سان گڏ جهر جهنگ جي هر گاهه ۽ ٻوٽي جي جنس کي ڄاڻي سڃاڻي ٿو. پکي پکڻ جي ذات کي پرکي ٿو ۽ وهت وائي جي عادات ۽ اطوار توڙي سنج ۽ سوار جي هر سنهي ٿلهي وصف ۽ رمز سمجهي ٿو. ستن سُرَن ۾ پاڻ وٽ بيان جا وٽس داستان آهن ڪيئي مقصد ۽ معنائون آهن جن کي نه رڳو هو ڳائي ٿو مگر هڪ هڪ ڪري ڳئي ٿو. مثلاً: ڪنهن ڏينهن مارئي پنهنجو ملڪ ۽ ڏيهه اوريو آهي ۽ ان جيڪي اُت ڏٺو آهي. تنهن تي سانوڻ فقير جي ذهن ۽ زبان مارئيءَ جي منظر نگاري

۽ احساسات کي پنهنجي نثر بيت ۾ هن ريت بيان ڪيو آهي.

ماڙيءَ چڙهي ————— مارئي، بيبي ڏسي اباڻا
پڪا تن پهــــــــــــــنوارن جا، آءٌ ســــــــــــــڀئي سڃاڻا،
هو پُ و نــــــــــــــگا، هو پــــــــــــــڻيون، هو ٿاڪ هو ٿاڻا،
هو ٿر ٿوهر، هو ملڪ موهر، ڪٿ ڪوهر ڪن بيبيون ٻاڻا،
هو وانڍيون، هو ويڙها، هو منڊل، هو ميڙا، هو آهن ماڳ به ماڻاڻا،
هو پڪا هو پيهيون، هو مال مينهون، هو پتون هو پاڻا
آءٌ ڪــــــــــــــريا پــــــــــــــئي ڪــــــــــــــوٽن ۾، روپو راماڻا
بگيون تن جــــــــــــــون بــــــــــــــرن ۾، ڏيــــــــــــــن اچيــــــــــــــون اولاڻا،
اچن وهائــــــــــــــيو ڏيــــــــــــــن اونايو، جن جا ڏڪن تي داڻا
منگه ولوڻيون منڍيون موڙيون ڪڍن چوڙيليون چاڻا
ڏسيو برساتيون، لڳــــــــــــــن جيءَ ۾ ڪاتيون، ٿٺا وٽن وهڻا
عمر ڄام! تنهنــــــــــــــجي سام اچي پيا آهيون غريب غيڀاڻا

عمر ڄام! تنهنجي سامهون اسين آهيون ننڍر نماڻا.

(سانو فقير رسالو ص 141)

اهڙي طرح سانو فقير جا ڪردار رسالي جا بنيادي ٿنبا آهن. سندس خيالن ۾ سنڌ جي مٽي جي سڳند ايڏي ته طاقتور آهي، جوهر ماڻهو اوڏانهن ڇڪجي اچي ٿو ۽ ان کان علاوه سندس شاعريءَ کي ڳائڻ لاءِ هڪ الڳ انداز رکيو ويو آهي ۽ ان جي الڳ سڃاڻپ آهي. سندس شاعريءَ جو نچ سنڌي سڳند انداز آهي، پر سندس فڪر ۾ تصوف جا ڪيئي رنگ سمايل آهن. اهو سبب آهي جو سندس شاعري عام ماڻهن ۾ راج تائين مشهور ۽ مقبول آهي.

مريد مهيري: مريد مهيري سنڌي نثر بيت جو اهم شاعر آهي. پاڻ ڳوٺ ٻاگلي ۾ 1890ع ڌاري ڄائو. پاڻ بلڪل اڻ پڙهيل هوميشه مَ جُرد تي زندگي گذاريائين.

ڊاڪٽر غلام علي الانا لکي ٿو ته: ”سانو فقير کان گهڻو متاثر هو. هن گهڻو نثر بيت چيا آهن. سندس شعر به سانو فقير جيان پوري سنڌ ۾ مشهور آهي.“
(الانا، 2012: 317)

مريد مهيري جا نثر بيت سوال جواب جي طرز ۾ آهن. مريد مهيريءَ جي نثر بيتن ۾ مارئيءَ جي ڪردار کي منظر نگاريءَ جي رنگ ۾ چٽيو ويو آهي. مارئي بادشاهت کي ٽڏي وطن لاءِ واجهائو ۽ هن عظيم عورت جي هانءَ ۾ ايتري حب الوطني ۽ همت هئي جو ظالم جي زور ۽ زبردستي، ظلم ۽ تشدد کي للڪاريندي رهي پر پنهورن جي پڇاڙ ڪونه ڇڏيائين جنهن جو اظهار نثر بيت ۾ مريد مهيري هيٺين ريت ڪيو آهي.

آءُ نه ڪتن هيري، سمهان خاڪ مٽي خاڪ،
ساه سڌائين سومرا! ڪيئي پلر پساڻي پاڪ،
پونگا اسان جي پتن مٽي، آهن ترن مٽي ٿاڪ،
اها آڇ ڏني اٿئي اکين سين، مورڪ اٿئي ماڪ،
دنيا دم گذر آهي، ڪامل هڪ ڪلاڪ،
محلاتون پوري ويا، مهيري چئي، تارا ڏيئي ٿاڪ،
حڪم ٿي نه هلاڪ، مونکي موڪل ڏي ته ملير وڃان.

مريد مهيريءَ جي نثر بيتن ۾ مارئيءَ جي زندگيءَ جي گهڻي عڪاسي ٿيل آهي. مريد مهيري مارئي کي حب الوطنيءَ جو اعليٰ اهڃاڻ تصور ڪري ٿو ۽ کيس خوشحال ۽ آزاد سڏي گهري ٿو. پاڻ انهيءَ ڳالهه کان حيران آهي ته مارئي پنهنجي زندگيءَ جو صرف اهو مقصد ناهي ڇڏيو آهي ته کيس سک ۽ راحت تڏهن نصيب ٿيندي جڏهن سندس زندگيءَ ۾ ڀاڙ مرڻ کان پوءِ به سندس مڙھ ملير ڏانهن وڃي انوارتا کي شاعر هنن لفظن ۾ نثر بيت جي صورت ۾ بيان ڪيو آهي.

روح اباڻي راج ۾ منهنجا پڄن شال پساه
روح اباڻي راج ۾ هتي رڳو مٽي ماه
مور نه وڻن مهيري چئي، تنهنجون پوشاڪون ۽ پت
هاڻي لاه عمر، ڪني تان ڪوڪت، موڪل ڏي ملير وڃان“

مولوي احمد ملاح: سنڌ جو عظيم ۽ عوامي شاعر، مولوي حاجي احمد ملاح، بدين جي هڪ ننڍڙي ڳوٺ ”ڪنڊي“ ۾ 1877ع ۾ ڄائو. اهڙي طرح سندس والد جو نالو ”نانگيو“ ملاح هو. پر هاڻي اسد پلي جي جديد تحقيق موجب سندس ڄمڻ جو سال 1895ع آهي.“ (رستمائي، 2019: 23)

احمد ملاح سنڌ جو هڪ بي بها عالم ۽ شاعر ٿي گذريو آهي. سندس شاعري علم عروض ۽ سنڌي لوڪ شاعريءَ جي مختلف صنفن تي چيل آهي. سندس شاعريءَ ۾ سنڌي سماج جي ثقافتي قدرن جي ڄاڻ سان گڏوگڏ مذهبي عنصر جو تاثر وڌيڪ ملي ٿو. لوڪ شاعريءَ جي اهم صنف تيه اڪريءَ ۾ فن جي ڪاريگريءَ کيس وڌيڪ بالاتر ڪيو آهي. تيه اڪريءَ جي هر بند ۾ خدا جي هيڪڙائي ۽ خدا جي بندگيءَ جو ذڪر ملي ٿو. ”احمد ملاح جي شاعري سندس اندر جي اُڌمن جو برجستو اظهار آهي. هوفطرتن حساس ۽ مٺي دل وارو ماڻهو هو جنهن کي نه فقط مذهب ۾ پيا ئي ناپسند هئي پر حياتيءَ جي هر رويي ۾ سچائي، سادگي ۽ سڀاڃائي پسند هئي سندس شاعري لغت جو وڏو خزانو آهي.“ (12)

مولوي حاجي احمد ملاح جي گهڻي لوڪ شاعري مولود، تيه اڪريون، مداحون ۽ تيه اڪرين جي گهاڙيتن ۾ به سندس شاعريءَ جا رنگ مختلف صنفن ۾ الڳ بياني طرز سان ملن ٿا.

مولوي احمد ملاح توحيد، اخلاق، تاريخ ۽ عشق رسول جي موضوعن کي پنهنجي ٿيه اڪريءَ ۾ پيش ڪيو آهي. مولوي احمد جي ٿيه اڪريءَ تي ايتري گرفت آهي جو ٿيه اڪريءَ جي حوالي سان ماهرن طرفان کيس 'اسرار الاهي' سڏيو آهي سندس لوڪ شاعريءَ جو فڪري تسلسل پڻ بي مثالي آهي. هر سندس ٿيه اڪري ڪمال جي آهي.

'نُونُ' نِت دُور نئون، نئون ۽ عمر ناهي، اَرت نئون،
گپ، گپهن ۾، پوءِ ڳاڙهو ڳرت نئون،
پوءِ ڪرڙو ڌڻ، پوءِ ڪنڌ تي ڪرت نئون،
سرس ته به سٺ سال، تنهن ۾ دم صرحت، دم سرت نئون،
گم ۾ پروڪا گاه، گم ۾ قمل، بير، باجهر، ڀرت نئون،
هيڪڙيءَ جياره ٻئي کي هار، سمجھي ڇا سگهان!

ڪليات احمد: ڀاڱو پهرين ص 217

مولوي حاجي احمد ملاح بدعت خلاف فڪري ۽ عملي جدوجهد ڪئي. سنڌ ۾ قبر پرستي ۽ اڪثر زيارت گاهن تي لڳندڙ ميلن ملاڪڙن ۾ پيدا ٿيندڙ اخلاق دشمن سماجي براين خلاف وڏو جهاد ڪيو. سندس شاعري ۽ جدوجهد جو وڏو حصو غير ضروري قبر پرستي، شرڪ ۽ وهم پرستي خلاف هو. سندس ان ويڙهه ۽ جدوجهد ۾ وڏو مان ۽ مرتبمليو.

طالب لوهار: محمد طالب لوهار 15 ڊسمبر 1912ع تي جنم ورتو. سندس والد جو نالو محمد سومار هو ۽ جيڪو پٺاڻيءَ جو پارڪو ۽ ڄاڻو هو. محمد طالب لوهار سنڌ جو وڏو سڱهڙو آهي. هن سنڌي لوڪ شاعريءَ ۾ مختلف صنفن ۾ طبع آزمائي ڪئي آهي. ڏهس جي صنف ۾ هڪ لفظ جون مختلف معنائون رکڻ سندس ڪاريگريءَ جو وڏو ثبوت آهي. طالب لوهار پنهنجي لوڪ شاعريءَ جي مختلف صنفن ۾ موضوع جي لحاظ کان الڳ سڃاڻپ رکي ٿو. سندس شاعريءَ جو فڪر عام لفظن ۾ ملي ٿو، پاڻ ان ڳالهه جو قائل آهي ته مصنوعي معيار ڪوڙي شان جي رُج پويان ڊوڙ ٻدران، اخلاقي اصولن ۽ اعليٰ ڳڻن کي هٿان نه ڇڏجي، سوچ کي نفرت ۽ ڌڪار کان پاڪ ۽ صاف رکجي. پاڻ حقيقت پسنديءَ کان ڪم وٺندي، اجتماعي

پلائيءَ جي راه ڳولي ٿو. پاڻ پنهنجي شاعريءَ ۾ طبقاتي نظام ۽ سماجي ڪشمڪش ۾ ٿيندڙ ناانصافين کي بي نقاب ڪري ٿو. انهيءَ حوالي سان نموني طور سندس ڏهس مان ڪجهه سٽون ڏجن ٿيون.

ٿيلو ٿيليدار ڇڏي ويا، عمر ادا ڏس هي انڌير
رهڙن ٿيا رکپالي راڪي، پنهنوارن جا ڪيڏيون پير،
ههڙا هاڃا ٿين هتي ٿا، ههڙا ڪيس ڪري ٻيو ڪير
ڌاڻر ڏاڍ ڪندن کي ڌاري، پيڙي ڪرمون ساڻ پٿار
والي واڳ وطن ڏي وار
(طالب لوهار ص 183)

سندس لوڪ شاعريءَ ۾ سنڌ جي داستانن جو گهرو اثر آهي پاڻ سنڌ جي مختلف داستانن کي ڏهس جي صورت ۾ هڪ لفظ کي مختلف نمونن سان ساڳي معنائن ۾ لکيو آهي سُر مارئيءَ جي 'گهر' تي ڏهس چيل آهي، ان ڏهس ۾ مارئيءَ جي گهر جو نقشو چٽيل آهي جنهن ۾ لاندِيءَ جو ٺُل هڳاءُ بنگلي کان به وڌيڪ آهيانهيءَ فڪر جي عظمت کي نموني طور هيٺ ڏهس ۾ ڏجي ٿو:

ڏهس گهر سُر مارئي.

1. پونگو 2. گهر 3. محلات 4. چئونرو 5. ڪوٺو
6. چئونڪي 7. بنگلو 8. صفحو 9. ماڙي 10. لانڍي.
1. پونگو پتن ۾ هوندا، پونگا پٿر ڀٽار جا،
2. گهر وڃي گهر گهمي ڏسان، گاڏيلون گوندا،
3. محلات محلاتن ۾ مارئي، اهو سخن ڪيئن سهندا،
4. چئونرو چاڳ وساريان چورن جا، چڱا چا چوندا،
5. ڪوٺو ڪونا شال قادر ڪري، ٿوڙي سڀ ٿوندا،
6. چئونڪي چونڪين جي چوٽاڪن جا، ڌڀر پيا ڏوندا،
7. بنگلو بنگلن منجه بندياڻي لئي، هت رويو پيا روند،
8. صفحو صفحن منجه سندر سڳا، سانگي ناسو ٺهندا،
9. ماڙي ماڙين ۾ تپ پٿر پون، شل پڪن منجه پوندا،
10. لانڍي هل هڳاءُ هوند، لانڍين منجه لوهار چئي.

طالب لوهار فني ۽ گهاڙيتي جي مهارت رکڻ سان گڏوگڏ فڪر جي عظمت کي بيحد سهڻي نموني سان نڀايو آهي. سندس شاعريءَ ۾ درد ۽ وچوڙي جو احساس آهي.

طالب لوهار جي شاعري بابت محمد صديق 'مرهم' لکن ٿا ته هن کي شاعريءَ تي گرفت آهي. لفظ سادا سليس ۽ عام محاورن جي زبان ۾ استعمال ڪيا اٿس، جنهن ۾ رواني آهي.“ (لوهار، 2010: 140)

طالب لوهار جي شاعريءَ ۾ ڏهس کان علاوه هُنر جي بيتن ۾ به فن سان گڏوگڏ فڪري ڌارائون سُرُن ۾ صنعتن جي ڪاريگريءَ سان چيل آهن. نموني طور سندس هڪ هُنر بيت ڏجي ٿو:

لفظ 'ڇت' تي سر نوري جام تماچي.

1. آيو ڇڙهي چاه مان چاهل مٿي ڇت ڇت: ڇه ڏندو اُٺ
 2. ڇجن، ڪارين ڪڪين مان اچي نه چلر ڇت ڇت: بدبوءِ ڏپ، ڪني ڏپ
 3. اُٺ جام تماچي آيو ڇڙيڻ جو ڇت ڇت: تاج، ڍڪ
 4. تون ماڻڪ موتي ڇت، لالون لڪ لوهار ڇئي ڇت: ڇٽڻ، هارڻ، اڇلائڻ، گهورڻ.
- (طالب لوهار ص 195)

خير محمد 'خاص': خير محمد 'خاص' بدين جي تعلقي ماتلي، ناٿو خان ٽنڊ 1937ع ۾ جنم ورتو. خير محمد 'خاص' موجوده دؤر ۾ بدين جهڙين سُر گهڙڻ مڃيو وڃي ٿو. سندس شاعري بدين جي نه پر پوري سنڌ جي نمائندگي ڪري ٿي. خير محمد خاص پنهنجي شاعريءَ ۾ عشق جي اِ سرارن کي ساه سان سانڍڻ سان گڏ، سنڌ جي ثقافتي علامت، پتڪي وَرَ ۾ تاتيو آهي ۽ کيس پتڪي وَرَ جي مهانتا عزيز آهي. سندس سموري شاعريءَ تي وچوڙي ۽ ويراڳ جو رنگ حاوي آهي. عشق جي چوٽ کيس گهايل ڪيو ۽ پاڻ عشق کي بي بها پارس سمجهي ٿو ۽ سندس نينهن سان لڳل نات، عالمگيريت واري فڪر کي ڇهيو آهي. اهو ئي سبب آهي جو سنڌ جي داستانن سان گڏ قيس ۽ فرهاد، ليليٰ مجنون جي عشق جا قصا سندس شاعريءَ ۾ موجود آهن.

مومل ڪارڻ مينڌري جي، ڪئي ڪاڪ ڪڙي،
قرب ڪرايس ڪاريون ڪنجريون ڪاڙهن منجه ڪڙهي،
عمر ڪوٽ کان اوله طرف، سوڍي ڪاڙ سڙي،
راڻو سندس رايو رکي ويو، ناتو ننگ نڀائي.

فرهاد، خاطر شيرين جي ڪيو جابر جبل مان جaro
مُڊو گهريائين مالڪ کان نهڙي بينو نعرو
تيشي سان تنهن تيار ڪيو، سرنگ سراسر سارو
وڇريا جيڪي ويرين هٿان، مولا تين ملائي.

رانجهن رُلي هير جي خاطر پرھ جي بين وڃائي
سڪ سراسر سڪ ڦٽائيس، وات وصل جي وائي،
تخت هزاران حاڪم هو، پر گهر گهر ڪئين گدائي
جوڳي بڻجي جڳ ساري، ڳلي ڳلي ويو ڳائي.

ليليٰ لاءِ قيس ڏسو ڪيڏا ڪٿا ڪشالا،
زهر پيتائين زم زم ڄاڻي، پرين جي هٿ جا پيالا
مجنون مست مشهور ٿيو اهي نينهن رکائيس نالا،
بُنڊ مثل ٿي بروسائين، لوڪ لاڳاپا لاهي.

تماچي آڻي تنبو کوڙيا، ڪينجهر ڪپ ڪناري،
ماه مثل من کي موهيس، نوري سنڌي نظاري،
ڄام ڪڙيو ڄار ڪلهي تي، مير مڇيون پيو ماري،
محصول تن کي معاف ڪري ويو ملاحن مان وڌائي.

(خاص، 2000: 294)

خير محمد خاص ڌارين جي لُوءَ کي سنڌ جي نظام ۾ اڻ برابري ۽ تباهي جو ڪارڻ سمجهي ٿو. پاڻ جهاڳين جا گهر معاشي ڌاڙن سبب بي حال ٿيڻ جو سبب ڄاڻائي ٿو، انهن جي جياپي ۽ وڌڻ جا سڀنا ڏسي ٿو ۽ جنهن کي هو هيٺين واقعاتي بيت ۾ چوي ٿو ته:

جهوپا جهانگين جا جهانگين جا جُهگا جهڻ ڏسان ٿو
 ڏاڙا ڌڙ ڌارين جا ايندا ڌڻ ڏسان ٿو.
 لکين ان لنگهڻ ڪيا لهر ڪهڙا ڪهڙا.

نماز همايوني سندس شاعريءَ جي مهاڳ ۾ لکي ٿو ته، ”سندس شخصيت اول عشق جي آويءَ مان پڇي راس ٿي، تنهن کان پوءِ مٿس ڪيترن ڪاريگرن، اديبن، شاعرن، سڱهڙن، سنگتين ۽ ساڻين چٽسالي ڪئي آهي جو خير محمد سلامتيءَ سان شاعريءَ جو بحر مان وڃي پار پيو. اهو سندس عشق جو ڪرشمو هو جنهن کيس لوڏن لهرين مان ڏوئي ٻوٽي پاڪيزي ماڳ تي رسايو، جتي هن درويش صفت شاعر انسان ذات جي اُون ۾ حق جي تلاش جا هوڪا ڏنا_ جزاڪ الله، انهي دوستي بابت!“ (خاص، 2000: 131)

مٿئين مطالعي مان مجموعي طور اهو نتيجو نڪري ٿو ته سنڌي لوڪ شاعريءَ جي شروعات بدين کان ٿي آهي، بدين جي لوڪ شاعري موضوعن جي آڌار تي مختلف صنفن ۾ آئي. مرڪان شيخڻ جا ڳيچ ۽ پيرائا تاريخي سرمايو آهن، جنهن ۾ ذاتي زندگيءَ جو عنصر آهي جيڪو سک ۽ محبت سان ڳنڍيل آهي. ڀاڳويان جي زندگيءَ ۾ سياسي تبديلين جو اثر آهي جنهن ۾ هو ’دودي ۽ چنيسر‘ جي واقعيءَ جو اکين ڏٺو گواه آهي. سانوڻ فقير وٽ انساني جذبن جون مختلف ڪيفيتون جنهن ۾ ڏک، درد، فراق، مايوسي، فُتوپيت ۽ سالڪن جي سلسلي ۾ مارئي، سسئي، جوڳين، آديسين، سامونڊين ۽ ٻين سلوڪن کي تصوف جي رنگ ۾ چٽي اخلاقي قدرن جو درس ڏنو آهي. مريد مهيري جا نثر بيت سوال ۽ جواب جي طرز ۾ آهن. سندس نثر بيتن جا فڪري نقطا سنڌي لوڪ داستان آهن جنهن ۾ مارئي، سسئي ۽ مومل راڻو نمايان آهن. مولوي احمد ملاح جي تيه اکرين ۾ فن ۽ فڪر کي نرالي سگه ڏنل آهي. تيه اڪريءَ ۾ مذهبي فڪر جنهن ۾ خدا جو خوف ۽ قدرت جي هن چرخي جو آچَ رُجُ ۾ احوال آهي. طالب لوهار جي ڏهسن ۾ محبوب جي تعريف ۽ واکاڻ کان هٽي ڪري مختلف موضوعن جهڙوڪ: مصنوعي معيار، ڪوڙي شان جي رُجُ پويان ڊوڙڙ ۽ طبقاتي نظام ۾ ٿيندڙ ناانصافين ۽ ٻين انيڪ مسئلن کي شامل ڪري ڏهس کي موضوعاتي لحاظ کان وسيع ڪيو آهي. خير محمد ’خاص‘ لوڪ شاعريءَ ۾ عشق جي ميدان ۾ عالمگيريت جي فڪر تائين ويو آهي، جنهن ۾ ليلا مجنون، شيرين فرهاد ۽ هير رانجهو نمايان آهن. سندس ست سري بيتن ۾ عشق جي دانهن جي وڏي پڪار

آهي ۽ سندس لوڪ شاعريءَ جي مختلف صنفن ۾ ايم، آر، ڊي تحريڪ ۽ زندگيءَ ۾ حقن لاءِ ڪوشش ڪرڻ سان گڏ اتحاد ۽ ڀائپي جا سبق ڏنا ويا آهن. اهڙيءَ ريت بدين جي لوڪ شاعري، سنڌي شاعريءَ ۾ اهم ڪردار ادا ڪيو آهي. ٻولي ۽ فڪر جي حوالي سان بدين جي لوڪ شاعري مختلف نوعيت جا دڳ ڏسيا آهن. رزميه شاعريءَ ۾ ويساه، يقين، بهادري ۽ قومي غيرت کي ڪيڏاريءَ جي تسلسل ۾، مرشد ۽ عقيدت جو اظهار گروهه ۽ رهبر جي تسلسل ۾، پيرائا ۽ ڳيچ، گيت جي تسلسل ۾ آندا ويا آهن.

- (نظاماڻي، اله بخش: (1981) ”لوڪ ادب جي ارتقائي تاريخ“ انسٽيٽوٽ آف سنڌالاجي.
- بروهي، داد محمد، ’خادم‘ (1990: 255) سبي خطي ۾ سنڌي زبان جي محاورن جو لساني جائزو ”پي ايڇ ڊي ٿيسز“ ڄامشورو سنڌ يونيورسٽي.
- محرم خان، پروفيسر، (191: 2007) حيدرآباد، ”سنڌ، سنڌي ٻولي، سنڌي شاعري، آڳاٽو دؤر“ سنڌي ادبي بورڊ.
- شيخ، محمد سومار (شيخ، 1971: 16) بدين، ”ڪلام مرڪان شيخ“ جيلاني پبليڪيشن.
- بلوچ، نبي بخش، ڊاڪٽر، (بلوچ، 1995: 13) ”نثر جا بيت“ حيدرآباد، سنڌي ادبي بورڊ.
- الانا، غلام علي، ڊاڪٽر، (2012: 317) ”لاڙ جي ادبي ۽ ثقافتي تاريخ“، ڄامشورو انسٽيٽيوٽ آف سنڌالاجي، سنڌ يونيورسٽي.
- رُستمائي، ضراڻ پروفيسر، (رستمائي، 2019: 23)، ڪنڊيارو ڪليات احمد، روشني پبليڪيشن.
- لوهار، محمد طالب، (لوهار، 2010: 140)، بدين، ”پيرون چونڊيم پاند ۾“ طالب لوهار ادبي اڪيڊمي.
- خير محمد، خاص، (خاص، 2000: 294-295)، بدين، ”ڪامان پچان پچران“، سنڌي ادبي سنگت، ٽنڊو غلام علي.